

ရှမ်းပြည်နယ်(အရှေ့ပိုင်း)တွင် ဆုံဆို့နာရောဂါ ကပ်အသွင်ဖြစ်ပွားမှု (OUTBREAK) နှင့်
ပတ်သက်၍ ကွင်းဆင်းဆောင်ရွက်ထားရှိမှု အခြေအနေများအား
တင်ပြခြင်းအစည်းအဝေးတွင် ပြည်ထောင်စုဝန်ကြီး ဒေါက်တာမြင့်ထွေး
ပြောကြားခဲ့သည့်မိန့်ခွန်း ကောက်နုတ်ချက်

နေပြည်တော်

၂၀၂၀ ပြည့်နှစ်၊ ဩဂုတ်လ (၁၄)ရက်

- ဆုံဆို့နာရောဂါ (diphtheria) အပါအဝင် ကာကွယ်ဆေးဖြင့်ကာကွယ်နိုင်သော ရောဂါများ ဖြစ်ပွားခြင်းအကြောင်းအရင်းများမှာ - ကာကွယ်ဆေးထိုးလွှမ်းခြုံမှုအားနည်းခြင်း၊ သက်ဆိုင်ရာ လူအုပ်စု၏ စုပေါင်းရောဂါခုခံကာကွယ်နိုင်မှု (herd immunity) အားနည်းခြင်း၊ ရွှေ့ပြောင်း နေထိုင်သူဦးရေများပြားခြင်း၊ ရောဂါကိုယ်ခံစွမ်းအားနည်းပါးသော လူအုပ်စုအတွင်းသို့ ရောဂါ ဝင်ရောက်လာခြင်း၊ ရောဂါပိုး၏ ပြင်းထန်မှုမြင့်မားခြင်း စသည့်အချက်များကြောင့်ဖြစ်ပါ ကြောင်း၊
- နယ်မြေဒေသ သွားလာရခက်ခဲမှုနှင့် နယ်မြေဒေသလုံခြုံရေးအခြေအနေများသည် ကာကွယ် ဆေးထိုး လွှမ်းခြုံမှုအပေါ် များစွာသော အကျိုးသက်ရောက်မှုရှိပါကြောင်း၊
- ယခုကဲ့သို့သော ဆုံဆို့နာရောဂါဖြစ်ပွားမှုကို ဝန်ကြီးဌာနမှ အခမဲ့ထိုးနှံပေးလျက်ရှိသော ကာကွယ် ဆေးကို ထိုးနှံပေးခြင်းဖြင့် ကာကွယ်နိုင်သည်ကို ပြည်သူများ ကျယ်ကျယ်ပြန့်ပြန့်သိရှိရန် အရေးကြီးပါကြောင်း၊
- ကာကွယ်ဆေးဖြင့် ကာကွယ်နိုင်သော ရောဂါများနှင့်ပတ်သက်သော ကျန်းမာရေးအသိပညာ ဗဟုသုတများ၊ ကာကွယ်ဆေးများ၏ အကျိုးကျေးဇူးများကို ပြည်သူများ ပိုမိုကျယ်ကျယ်ပြန့်ပြန့် သိရှိစေရေး ဆက်လက်ဆောင်ရွက်ရမည်ဖြစ်ပါကြောင်း၊
- ကူးစက်ရောဂါ ကပ်အသွင်ဖြစ်ပွားမှုများအား အချိန်နှင့်တစ်ပြေးညီ ကွင်းဆင်းတုံ့ပြန် ဆောင်ရွက် နိုင်ရေးအတွက် ရောဂါအမျိုးအစားအလိုက်၊ ဗဟို၊ တိုင်းဒေသကြီးနှင့်ပြည်နယ်အလိုက် သက် ဆိုင်ရာ ပညာရှင်များပါဝင်သော ကွင်းဆင်းအဖွဲ့များ ကြိုတင်ဖွဲ့စည်းထားရှိရမည်ဖြစ်ပါကြောင်း၊
- ကွင်းဆင်းဆောင်ရွက်ရာတွင်လည်း ဆောင်ရွက်ရမည့်လုပ်ငန်းစဉ်များအား ရောဂါအမျိုးအစား အလိုက် လုပ်ငန်းလမ်းညွှန်များ ပြုစုထားရှိရမည်ဖြစ်ပါကြောင်း၊

- လက်ရှိတွင် ရှမ်းပြည်နယ်(အရှေ့ပိုင်း)မှ မြို့နယ်(၅)မြို့နယ်တွင် ဆုံဆို့နာရောဂါလူနာ စုစုပေါင်း (၄၅)ဦးရှိပြီး သေဆုံးလူနာပေါင်း (၆)ဦးရှိမှုသည် COVID-19 ကြောင့် လက်ရှိအချိန်အထိ သေဆုံးသူ (၆)ဦးနှင့် အရေအတွက် တူညီနေပါကြောင်း၊
- ကာကွယ်ဆေးများကို ဝန်ကြီးဌာနမှ အခမဲ့ထိုးနှံတိုက်ကျွေးပေးနေမှုနှင့် သတ်မှတ်အသက်အရွယ်တွင် ကာကွယ်ဆေးများကို အကြိမ်ရည်ပြည့် ထိုးနှံတိုက်ကျွေးရန် အထူးအရေးကြီးမှုတို့ကို ပြည်သူများ ကျယ်ကျယ်ပြန့်ပြန့်သိရှိနိုင်ရေး ဆောင်ရွက်ရမည်ဖြစ်ပါကြောင်း၊
- ရပ်ကွက်များနှင့် ကျေးရွာများတွင် ကာကွယ်ဆေးဖြင့်ကာကွယ်နိုင်သော ရောဂါများ၏ ရောဂါလက္ခဏာများနှင့် ကာကွယ်ဆေးများအကြောင်းကို အသံချဲ့စက်ဖြင့် အသိပညာပေးမှုများ ပိုမိုဆောင်ရွက်စေလိုပါကြောင်း၊
- အခြေခံကျန်းမာရေးပညာရှင်ဝန်ထမ်းများထံသို့ ဝန်ကြီးဌာနမှ ဖြန့်ဝေထားသော Mobile Tablet များတွင်ပါဝင်သည့် ကျန်းမာရေးအသိပညာပေးအချက်အလက်များကို အသုံးပြုကာ "ကျန်းမာရေးစကားဝိုင်းငယ်များ" ကို ပိုမိုပြုလုပ်သွားရမည်ဖြစ်ပါကြောင်း၊
- လက်ရှိရေးဆွဲထားသော လုပ်ငန်းလမ်းညွှန်နှင့် စံလုပ်ထုံးလုပ်နည်းများကို ပုံမှန်မွမ်းမံခြင်းကို ပြုလုပ်ကာ တိုင်းဒေသကြီး/ပြည်နယ် ပြည်သူ့ကျန်းမာရေးဦးစီးဌာနများ၊ ပြည်သူ့ကျန်းမာရေးတက္ကသိုလ်၊ အခြေခံကျန်းမာရေးတက္ကသိုလ်နှင့် လူမှုရေးနှင့်ကာကွယ်ရေးဆေးပညာဌာနများထံသို့ ဖြန့်ဝေထားရမည်ဖြစ်ပါကြောင်း၊
- ထို့အပြင် ကာကွယ်ဆေးဖြင့်ကာကွယ်၍ရသော ရောဂါများစောင့်ကြပ်ကြည့်ရှုခြင်း လုပ်ငန်းလမ်းညွှန်နှင့် စံလုပ်ထုံးလုပ်နည်းများကို မြန်မာနိုင်ငံဆရာဝန်အသင်းမှတစ်ဆင့် ပုဂ္ဂလိကအထွေထွေရောဂါကုဆရာဝန်များထံသို့ ဖြန့်ဝေရေးရှိရမည်ဖြစ်ပါကြောင်း၊
- ရောဂါစောင့်ကြပ်ကြည့်ရှုမှုစနစ်များကို ဘက်စုံခြုံငုံသုံးသပ်ကာ ပိုမိုကောင်းမွန်စေရေး ဆောင်ရွက်ရန်အတွက် အလုပ်ရုံဆွေးနွေးပွဲတစ်ခုကို အမြန်ဆုံးဆောင်ရွက်စေလိုပါကြောင်း၊
- ဆုံဆို့နာအဆိပ်ဖြေဆေး (diphtheria antitoxin (DAT)) များ ပြတ်လပ်မှုမရှိစေရေးအတွက် ကြိုတင်တွက်ဆဝယ်ယူထားရမည်ဖြစ်ပါကြောင်း၊
- တိုင်းဒေသကြီး/ပြည်နယ် ပြည်သူ့ကျန်းမာရေးဦးစီးဌာနမှူးများအနေဖြင့် ဆေးရုံအခြေပြု ကာကွယ်ဆေးထိုးလုပ်ငန်းများနှင့် ခွေးရူးရောဂါကာကွယ်ဆေးထိုးနေမှု အခြေအနေများကို ဆန်းစစ်အကဲဖြတ်ခြင်းနှင့် ပံ့ပိုးဆောင်ရွက်ခြင်းတို့ကို ပုံမှန်ဆောင်ရွက်ရမည်ဖြစ်ပါကြောင်း၊

- ဒုတိယတိုင်းဒေသကြီး/ပြည်နယ် ပြည်သူ့ကျန်းမာရေးဦးစီးဌာနမှူးများအနေဖြင့် ခရိုင်၊ မြို့နယ်များ၊ ကျန်းမာရေးဌာနများသို့ ကွင်းဆင်းဆန်းစစ်ခြင်းနှင့် ပံ့ပိုးဆောင်ရွက်ခြင်းများကို ပုံမှန်ဆောင်ရွက်ရမည်ဖြစ်ပါကြောင်း၊
- တိုင်းဒေသကြီး/ပြည်နယ်များတွင် ကူးစက်ရောဂါအမျိုးမျိုးအတွက် clinical management အဖွဲ့များ ဖွဲ့စည်းမည်မှာ ကောင်းမွန်ပါကြောင်း ပြောကြားခဲ့ပါသည်။

အခမ်းအနားသို့ တက်ရောက်သူများစာရင်း -

- ကျန်းမာရေးနှင့်အားကစားဝန်ကြီးဌာနမှ ဒုတိယဝန်ကြီး၊ အမြဲတမ်းအတွင်းဝန်နှင့် ညွှန်ကြားရေးမှူးချုပ်(ပြည်ထောင်စုဝန်ကြီးရုံး)
- ဒုတိယညွှန်ကြားရေးမှူးချုပ်(ကူးစက်)
- တိုးချဲ့ကာကွယ်ဆေးထိုးလုပ်ငန်းစီမံချက်မှ ညွှန်ကြားရေးမှူး၊ ဒုတိယညွှန်ကြားရေးမှူးနှင့် လက်ထောက်ညွှန်ကြားရေးမှူးများ
- ဗဟိုကူးစက်ရောဂါတိုက်ဖျက်ရေးဌာနခွဲမှ လက်ထောက်ညွှန်ကြားရေးမှူးများ
- တာဝန်ရှိသူများ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)